

प्राणनि खां मां खे आहिनि घणो भक्त प्यारा ।

आहिनि साह जो सींगार मुंहिजे अखियुनि जा तारा ॥

भक्तनि लाइ सवें रूप थो मां धारियां धरणि में

नितु पाछे जियां फिरंदो रहां संत संग उदारा ॥१॥

माता पिता अइं भ्राता भक्त सुहृद मूं साथी

भक्तनि जे विन्दुर लाइ थो करियां चरित अपारा ॥२॥

भक्तनि जे भोजन खाइण सां मुंहिजो पेटु थो भरिजे

भक्तनि जे सदिके पालियां थो सभु जीव संसारा ॥३॥

भक्तनि जी चरण रजड़ी आहे तिलकु मस्तक जा

करियां गानु भक्त गुणनि जो वहाए आंसुनि जी धारा ॥४॥

भक्तनि जी मधुर वाणी कननि अमृत जियां प्यारी

वेद स्तुति खां बि मिठिड़ा गीत प्रेमियुनि वारा ॥५॥